


ይዋእ ኢሺ፡ መንግስቲ አልቦ ሃገረይ!

ረድኢ መሓሪ /ኦሊና/ 29 ሐምሌ 2015

ማይ ካብ ዓይኑ አይዘረግ! ዛራ ማይ ኣብ ዓይኑ ኮይኑ ዝዘርጎ ርጉም ጉሒላ እንተሃልዩ፡ ብትሕቲኡ ጽፍይ ዝሰተ ማይ አይህሉን ኢዩ። እዞም ኣብ ስጕሊ እንርእዮም ዘለና ናይ ኢሳይያስ ሹምባሻት፡ “ካቢና-ሚኒስትራት” ኢዮም። ግን ከኣ ኩላቶም ሚኒስትራት፡ አማሓደርቲን ጀነራላትን ኮ



ነፍሱ-ሄራት ኢዮም። ኣብ ዝኾነ እዋን፡ ክድስኩሉ፡ ክእሰሩን ክቕተሉን ዝኾነሉ ጥሪት ኢዮም። ምልስ ኢልና እስከ ጉዳይ ሰበስልጣን ኢሳይያስ ካብ 2001 ክሳብ ሎሚ ንጠምት። ግዜ እንተዝረከብ፡ ብዛዕባ እዚአምን ከምኡቶም ዝኣመሰሉ ብሉቕባሻትን ብዙሕ መዘንተኹ ነይረ። እስከ ንሎሚ ብዛዕባ መንግስቲ አልቦ ሃገረይ ገለ ክብል፤

ኣብ ስርዓተ ቢጋሚንዶታት ህግደፍ ከኣ፡ ካብ ላዕሊ ካብቲ ኣንጊሁ ዘርኢ ክርዳድ ዝተለመ ቀራን ሰይጣን ኢሳይያስ ክሳብ ታሕቲ ዝተዘርገን ዝተበላሸወን ምሕደራታት ኢዩ ዘሎ። ምክንያቱ እቲ ብዓዋሉን እኹብካብን ዝዘቕበበ ስርዓት ካብ ርእሱ ስለዝተበላሸወ። እቶም ምስ ተኹላ ዘሻረዉ ዓያኹ ሚኒስትራትን ላዕለዎት ሓለፍቲ ህግደፍን፡ ንገበነኛ ኢሳይያስ ክኹሓሕሉ እንከለዉ፤

“...እዚ መስኪናይ ሰብኣይ፡ መሳርሕቲ አይረኽበን። ሚኒስትራትን እቶም ታሕተዎትን ኢዮም ንመንግስቲ ዝጽይቑ ዘለዉ ምበር፡ ንሱ ከም ጴላመስ ሕጽብ ኢድ ኢዩ” ኢዮም ዝብሉ። ብላሽ ታሕሪር! ይዋእ ኢሺ መንግስቲ አልቦ ሃገረይ!

ንኣብነት፡ ኣብ 2002 የማነ ማንከይ ኣብ ማዛጋጃ ቤት ኣስመራ ንዓበይቲ ዓዲን ሰብ ትካላትን ኣኪቡ ጎስጓስ ኣንጻር ጉጅለ 15 ይገብረሉ ኣብ ዝነበረ ግዜ፡ ሓደ ካብቶም ዓያኹ ኣቦታት ብዛዕባ ኢሳይያስ ከምዚ ኢሉ ርእይቶ ሂቡ ነበረ፤ “ክቡር መራሒና ኢሳይያስ ኣፈወርቂ፡ በላዕ ናቱ ኢዩ። ከምዛ ሒዝካያ ዘለኻ ፒሮፊውን ካብ ደሞዩ ገዚኡ ኢዩ ዝሰርሓላ ምበር ካብ ንብረት መንግስቲ ዘልዕል ሰብኣይ አይኮነን” በለ።

እህህምምም!! ግርም ዝኾነ ዓሻ ህዝቢን፡ ምስ ተስታይ ዝጽመዱ ሆነታት ጀነራላትን ስለዝረኽበ ኢዩ እምበኣር፡ ሕርሕራይ ገይሩ ንህዝቢን ሃገርን ዘጽንት ዘሎ ቀራን ሰይጣን።



ብግፋ እንተተሓቲቱ፡ “...አይነበርኩን!” ብኩናት እንተተሓቲቱውን “...ቀም ኣቢለ ነይረሱ፡ ሳባ ኢያ ኣተንሲኣትኒ! አይወዓልኩዎን!” ንጉዳይ ግብረ ሽበራ ብጋዜጠኛታት እንተተሓቲቱ፡ “ውጽእ ሓሶት፡

ጭብጢ ኣሎ ድዩ ... What is the evidence?” ዝብል ምስምሳት ንክህብ ድማ፡ ዕሽነትኩም ሰባት ክሳብ ዝኣኹሎ ኣገማጢሉዎ ኢዩ።

እዚ ካብ ምምሕዳር ሸፋቱ ዘይሓይሽ፡ መንግስቲ ምጳኑ በታ ንግሆ ሰዓት 6 ትስቀልን፤ ምሽት ሰዓት 6 ትወርድን ባንዴራ ጥራይ ዝልለ፡ ኩሉ ካልእ ተግባራቱ ግን ካብቶም ቀደም ኣብ ርባታት ተከዘን ዋልቃይትን ዝነበሩ ከተርቲን ቀተልቲን ኣይፍለን ኢዩ። “ዓሻ ጽቡቕ ኣሎ፡ ዘመድ ዓሻ ከፊሉዎ ኣሎ” ከም ዝበሃል ከኣ፡ እቶም ንኢሳይያስ ኣፈወርቂ ወዲ ሓማሴን! እወ፡ ወዲ ኣውራጃና ኢዩ፡ ክርስትያናይ! ወዲ ሃይማኖትና ኢዩ፡ በዓል ጸሎት፡ በዓል ዑናን ቃድራን ኢዩ! ንደቁውን ናብ ሳዋ ዘፋኑ ውፋይ

መራሐና ... ወ.ዘ.ተ... እናበሉ ኣብ ልዕሊ ሬሳታት ኮይኖም ዝለሃዩ ዘለዉ ዓያሹ፡ የደንግጹ ኢዮም። ኢሳይያስ ህዝቢን ሃገርን ኤርትራ ንሓዋሩ ንከጥፍእ ዝተራቐቐ ካሪክለም ሓንጺጹ ዝሰርሕ ዘሎ ልኡኽ ባዕዲ ኢዩ። እዋሓስ፡ አግብእ! ምትእኽኻብ ግንቦት ሸውዓተን፡ ኩምራ ሰራዊት ደምህትን ምስክራት ኢዮም። ይዋእ፡ መንግስቲ ኣልቦ ሃገረይ!

‘ቶም ዓያሹ፡ ንሰርዓት በጋሚንዶ ምድጋፍ፡ ከም ህልኽ ንደቂ ኣከለ ጉዛይ ተወሲዱስ ያኢ! ኢሳይያስ ንዝበሎን ንዝገበሮን፡ ወላ ትብፊር ጤል’ያ ዝዓይነቱ ደረቐኛ ሓሶት ከኾምስዑ ኣይስከሮምን ኢዩ። ነቶም ኣዝማድ ዓያሹ ግን ከፊኡና ኣሎ። “ወላኳ ጌጋታት ይሃሉ፡ ንመራሐና ኣሕሊፍና ኣይንህቦን ኢና” ዝብል ፍልስፍና ከኣ እነሆ ንሃገርና ኤርትራ ናብ ሸለው ዝበለ ጸድፊ ኣገምጊሙዋ ይርከብ ኣሎ። ‘ድሕሪ ሰለፋ፡ እንታይ ተረፋ’ ከም ዝበሃል፡ ደጊም እንታይ ተረፋ ኣሎ ሎሚ?

አውራጃዊ ምፍጣጥን ሃይማኖታዊ ምትፍናንን፡ ባዕሉ ኢሳይያስ ካብ ናይ ቀደም ምምሕዳር ዓባይ ብሪጣንያ ኣብ ኤርትራ ዝተማህሮን ብዘመናዊ ለቢቶ ገይሩ ዝለወሶን ዝሰንከቶን ተንኮል ኢዩ። ንሱ ኣብ ላዕሊ ኮይኑ ይዕዘብ፡ ዓያሹ ከኣ ከምታ ብዓረማ እትሕለብ ሓምራ ላም፡ ብጥንታዊ ቅያን ዝናን ዘመነ ገድሊ ክቆጸጸዩ ይውዕሉን ይሓድሩን ኣለዉ።

ይዋእ፡ መንግስቲ ኣልቦ ሃገረይ! ካብ ኤርትራ ቅድሚ ምውጽኣይ ኣብ ዓመተ 2005-2006 ኣብቲ ዝሰርሓሉ ዝነበርኩ ኣውራጃ ጋሽ-ሰቲት፡ ትዝታ ካሕሳይን ውጩን ብዓይነይ ንዝረኣኹም ጉዳያት ንክጽሕፍ ሎሚ ብገለ ምኽንያት ትዝታ ኣብ ርእሶይ ዓሲሉኒ። ካብ ተሰነይ ንላዕሊ ብሑቕ ንክሓልፍውን ተኸልኪሉሉ ኣብ ዝነበረ ዘመነ ግፋን ምህጋር ንብረትን፡ ኣብ ልዕሊ ኣንስቲ ሰውኣት ንክትኣምኖ ዘጸግም ተግባራት ይትግበር ነበረ። እቲ መንግስቲ ዘይብሉ ህዝቢ፡ ገለ ንብረት ካብ ተሰነይ ሸማሚቱ ናብ ገዝኡ ክምለስ እንከሎ፣ ኣብ ብሎኮታት ተሰነይ፡ ሃይኮታ፡ ባረንቱ፡ ኣቐርደት፡ ከረን፡ ኣስመራ ብዘይ ንሕስያ ይግፈፍ ነበረ። እቶም ዝገፉ፡ ፋይናንስ ፖሊስን ኣዘዘቲ ሰራዊትን ኢዮም። ንኣብነት፡ ሓንቲ ኣሃዱ ኣብ ከባቢ ጎኖ ንሓለዋ እንተዓስኪሩ፡ ናይ ገዛእ ርእሳ ገመድ /ብሎኮ/ ዘርጊሓ ንብረት መሳኪን ትህግርን ትራሲን ነበረት። እቲ ዝተዘምተ ንብረት ከኣ ሓለፍቲ ምክልኻል ብጋህዲ ይማቕሉዎ ነበሩ። እቲ ተግባራት ብመደብ ቤት ጽሕፈት ኢሳይያስ ቀጠልያ መብራህቲ ዝተዋቦ ኢዩ ዝነበረ።

ሓደ ረፋድ ኣብ ብሎኮ ተሰነይ ንብረተን ዝተዘምተ ኣንስቲ ሰውኣት፡ ባረንቱ ምስ ኣተዋ ተኣኪበን ናብ ቤት ጽሕፈት ምምሕዳር ዞባ ኣምርሓ። ካንቸሎ ክኣትዎ ዝረኣየን ኣማሓዳሪ ዞባ ጋሽ-ባርካ ዝነበረ ካሕሳይ ገብረ ሂወት ተቐቢሉ ኣዘራረበን። ንሕቶታተን ክምልስ ድሌትን ብቐጥታን ስለዘይነበር፡ ካብቲ ዘጋጠሞ ብድሆን ጫውጫውታን ንክገላገል ኢሉ፡ “...እቲ ዝትግበር ዘሎ ግፋን ምህጋር ንብረትን፡ ንሕና ምምሕዳር ዞባ ኣይንፈልጠን ኢና። ብሓይልታት ምክልኻል ይትግበር ስለዘሎ፡ ... እታ ጎቦ እቲኣዶ ትርእየኣ ኣለኽን? ፎርቶ ኢያ ትበሃል። ኣዛዚ ናይዚ ግንባር ሜ/ጀነራል ውጩ ኣብኡ ኣሎ። ከምሳ ተሰሪዕክንኣ ዘለኽን፡ ትኽ ኢልክን ናብኡ ኬድክን ጥርዓንክን ንገራ” ኢሉ ኣፋነወን። ይዋእ፡ መንግስቲ ኣልቦ ሃገረይ!

ኣንስቲ ከም ዝተባህለን መምርሒ ተሰሪዕን ናብ ሜ/ጀነራል ውጩ ደየባ። ዋርድያ ኣብቲ ቀጽሪ ፎርቶ ደው ኣበለን። ውጩ ከነታተን ተነጊሩዎስ ካብ ቤት ጽሕፈቱ ወጺኡ ኣዘራረበን። ከምዚ ኢሉ ከኣ ቡቲ ሓጺር ወተሃደራዊ ኣዘራርብኡ መግለጺ ገበረለን፣ “... ኣነ ኣዛዚ ግንባር እየ። ኣንስቲ ክህግር ኣይኮነንዶ ብጋህዲስ ሓሊመዮኳ ኣይፈልጥን። ነዚ ጉዳይክን ዝምልከት መልሲ ኣብ ላዕሊ ኢዩ ዘሎ። ስለዚ ከምሳ ተሰሪዕክንኣ ዘለኽን ትኽ ኢልክን፡ ናብ ቤት ጽሕፈት ፕረዚደንት ኬድክን ጉዳይክን ዘርዝራ። ወይለየከይ! ኣነ ሓላው ዶብ እየምበር ሃጋራይ ቀንጠ-መንጢ ኣይኮንኩን” ውጩ፡ ነተን ኣንስቲ ካሕሳይ ገብረሂወት ናብኡ ከም ዝለኣኸን ምስ ፈለጠ ከኣ፣ ኣብ ልዕሊኡ ብዙሕ ጸርፊን ዘለፋን ኣዘነበ።

ይዋእ፡ መንግስቲ ኣልቦ ሃገረይ! ንጉዳይ ምህጋር ንብረትን ምዝራፍ እኽለን ብዝምልከት ገበነኛ ኢሳይያስ ኣብ ተለቪዥን ተሓቲቱ ክምልስ እንከሎ፣ “...ኣብዚ ሃገር እዚ ካብ ከተማ ናብ ከተማ እኽለ ምሻጥውን ክልኩል ኢዩ። ... ንፈልጥ ኢናኳ ብመልክዕ ብሑቕውን ኮንትሮባንድ ከም ዘሎ” በለ። እቲ ካብ ዓይኑ ዝተዘርገ ምምሕዳር ህግደፍ፡ ብኣዛዚ ዞባ፡ ብኣዛዚ ግንባር፡ ብሚኒስተር፡ ወይ ብገለ ክፋል ሃገር ክዕረ ኣይከኣልን ኢዩ። እንታይ ደኣ፡ ነቲ ዓይኒ ማይ ዝዘርግ ዘሎ ከነሚን፣ ኣነጸጺርካ ብቀጭ-ሕርሙ ምምንግሉ ጥራይ ኢዩ ዘድሊ።

ቅድሚያ አልማማ ምህጋር ንብረት አብ ዝነበረ ግዜ፡ ንሓጺር እዋን ከም እኸለ፡ ዘይቲን፡ ንህዝቢ ዝጠቅም ንብረትን ካብ ተሰነይ ናብ ኩላተን ከተማታት ኤርትራ ንክሓልፍ ብፍሉይ ትእዛዝ ብ/ጀነራል ተኸለ ክፍላይ ተፈቐዱ ነበረ። እቲ ኣዛዚ ምክትታል ዶባት ዝነበረ ተኸለ ማንጁስ፡ ንዝህገር ዝነበረ ንብረትን ብመን ይእዘዝ ከም ዝነበረን ቦታ ሓንቲ ዓይኑ ጥራይ ጠመቶ። ካልኣይቲ ዓይኒ ነይራቶ እንተተኸውን ግን፡ ብመን ከም ዝእዘዝ ዝነበረ ምፈለጠ ነይሩ። ተኸለ ማንጁስ ንስልጣኑ ተጠቐሙ፡ ናብ ሓላፊ ፋይናንስ ፖሊስ ዞባ ጋሽ-ባርካ ዝነበረ ሌ/ኮ ዶምባይ ፍሉይ ደብዳቤ፡ ቅዳሕ ከኣ ናብ ኣዛዚ ፋይናንስ ፖሊስ ኣስመራ ብ/ር ጀነራል ብርሃነ ጸሃዮ ብምጽሓፍ ንብረት ንክሓልፍ ኣፍቀደ። ኩሉ ሽቡ ኣብታ መንግስቲ ኣልቦ ሃገረይ ዝነበረ ከም ዚዝክር፡ ብዙሕ ንብረት ተጓረተን ዋጋታት ጎደለን።

እቲ ፍሰሃን ጸጋን ህዝቢ ዘይፈቱ፡ ሓሳድን ቀናእን ኢሳይያስ ግን ምውራድ ዋጋታት ኣይተዋሕጠሉን። ብድሕሪ ሒደት ኣዋርሕ ድማ ሓንቲ ብሚኒስተር ንግዲን ኢንዱስትሪን ዝነበረ ዶ/ር ገርግሽ ተኸለሚካኤል ዝተጻሕፈት ደብዳቤ ናብ ሓላፊ ፋይናንስ ፖሊስን ተኸለ ማንጁስን ተላእካ። “እታ ክሳድ ሰብ ትደሊ ኣላ። የለኹላን ባላ” ከም ዝበሃል፡ ተኸለ ማንጁስ ከኣ፡ ምንጪ ናይታ ደብዳቤ ስለዝተገንዘበ፡ ብዘይካ ምቕባላ ካልእ ምርጫ ኣይነበሮን።

ምስ መጋድልተይ ዝነበረ ሌ/ኮ ዶምባይ ግሩም ዕርክነት ስለዝነበረና፡ ናብ ቤት ጽሕፈቱ ምስ ከድኩ ዝን ኢሉ ጸንሓኒ። “እሂ ደኣ ደሓን ዲኻ?” በልኩዎ። “...እዋእ!” በለ። ዘረባ ንከስዕበለይ ዝግ በልኩዎ፡ ክልተ ደብዳቤታት ኣውጺኡ ንከንብበን ሃበኒ። እታ ሓንቲ “እኸለን ኣገዳሲ ንብረትን ይሕለፍ” ትብል ትእዛዝ ተኸለ ማንጁስ፡ እታ ካልኣይቲ ድማ፣ “ካብ ሎሚ ንደሓር፡ ዝኾነ ንብረት ካብ ብሎኮ ተሰነይ ከይሓልፍ” ትብል ስምን ፌርማን ዶ/ር ገርግሽ ዝነበራ ደብዳቤ ነበራ።

ዶ/ር ገርግሽ ኣብ ኣዳራሽ ቤት ምክሪ ነጋዶ ኣስመራ /Chamber of Commerce/ ንኩላቶም ናይ ምምጻእን ምልክቲን ፍቓድ ንዝነበሮም ነጋዶ ኣኪቡ፡ “...ብፍላይ ከኣ ኣንቲም እንዳ ዓንሰባ ትበሃሉ ነጋዶ፡ ንሸርፊ ዶላር ብዝምልከት ኣብዚ ሃገር ኣእቲኹም ዘለኹም ቅልውላው ካባና ዝተኸወለ ከይመስለኩም! ኣብዚ ከተማ ብሸባዎ ከም ትኸዱ ክትኩኑ ኢኹም” በለ። ይዋእ! መንግስቲ ኣልቦ ሃገረይ። ‘ኣንን ሓጺሩኒ እብል፡ ንሱን ተደቢሩ ይስዕስዕ’ ከም ዝበሃል፡ ብድሕሪ’ቲ ምጉብዕባዕ ዶ/ር ገርግሽን ቁናን ትእዛዝን፣ ዋጋታት መመሊሱ ንሰማይ ደየበ። ኩላቶም ኣገደስቲ ዝነበሩ ኤርትራውያን ነጋዶ ከኣ፡ በብዝመስሎም ካብ ሃገር ወጹ፡ ናብ ሃገራት ኣፍሪቃን ዱባይን ተበታተኑ። እቲ ንሃገር ከንቀሳቕሶ ዝኸእል ዝነበረ ርእሰ ማል ደቂ ሃገር ከኣ፡ ኣብ ሃገራት ኣፍሪቃ (ደቡብ ሱዳን፡ ኡጋንዳ፡ ሞዛምቢክ፡ ማሶቪያ፡ ኣንጎላ ወ.ዘ.ተ...) ይሰርሕ ኣሎ።

ኣብ ሹቕ ዚዝረብ ኣኻኺቦም ናብ ኢሳይያስ ዘበጸጽሉ ብሉቕባሻት ኣለዉ። ሓደ መዓልቲ ሓደ መዘና ሚኒስተር ንግዲን ኢንዱስትሪን ዝነበረ ሰብ፡ ንዶ/ር ገርግሽ፡ “ኣንታ ገርግሽ፡ እዚ ናይ ሰባት መርገምሲ ኣማስይኡ ክቐትለካ ኢዩ” በሎ። ገርግሽ ዓዋን ተቐብል ኣቢሉ፡ “ወራዳኒ ገርግሽ! ኣነኮ ካብ ቤት ጽሕፈት ፕረዚደንት ዝተዋህበኒ ትእዛዝ እየ ዝፍጽም ዘለኹምበር ባዕለይ ዝእዝዞ ጉዳይ የብለይን” በሎ። ኢሳይያስ ድማ ነታ ዶ/ር ገርግሽ ዝተዛረባ፡ ሰምዓ። “እምበኣር ከምኡ ኢሉ? ደሓን ከምዛ ቶቲል ደስኪሉዎ ዘሎ ከደስኪሎ እየ” በለ። ይዋእ፡ መንግስቲ ኣልቦ ሃገረይ!

ኣንቲም ዓያሹ! ኣብ ክንዲ ነቲ ሕሱም መራሒኹም ‘ውረድ ዘይበቐልኻ፡ ልቕቕ ዘይርስትኻ’ ትብልዎስ፡ ካን መንገዲ ክሕደት መሪጽኩም? እቲ ብመዓር ዝተሸፈነ መርዚ፡ ከምዞም ዝጠፍኡ ዘለዉ፣ በብሓደ ከጥፍኣኩም ምኻኑ ነገርናን ንነግር ኣሎናን።

ፋናታት ደቀባትኩም ኣጥፊእኩምሲ፡ ሰማይ ዝሃገርኩም ብዓዋሉ፡ ብየማነ ማንኪይን ብክሻን ንክትምርሑ ርዲምኩም ማለት ድዩ? ሆእ! ኣላ ተካል መርገምዮ! እንቋዕ በዓል ወዲ ሃይለ፡ እኒ ኢብራሂም ዓፋ፡ በዓል በርሀ ጸዕዳ፡ ሳልሕ ጠጠው ወ.ዘ.ተ. ... ኩላቶም ስወኣት ጀጋኑ ኣይትንሰኡ! እንታይኻን ምበሉ ከምዚ ሎሚ ኤርትራዊ፡ ቀደም ዝተጠምጠሞ ፋረ ደርብዩ ቆርብት ወኻርያ ተኸዲኑ ኣብ ዙርያ ኢሳይያስ ከኹድድ ክጸንሖም እንከሎ? ይዋእ፡ መንግስቲ ኣልቦ ሃገረይ!

ሞት ክናና ንኢሳይያስ!